



NSD NEWS UNIT
AKASHVANI, GUWAHATI
0000000000

Date : 29-04-2024

Time : 19-10 Hrs.

Assamese Evening Bulletin

- ১। বিজেপিৰ জ্যেষ্ঠ নেতা তথা প্রধানমন্ত্রী নৰেন্দ্ৰ মোদীয়ে কৈছে যে, ভাৰতক ২০৪৭ চনৰ ভিতৰত এখন বিকশিত ৰাষ্ট্ৰৰূপে গঢ়ি তোলাৰ দৃষ্টিভংগীৰে তেওঁ অহৰ্নিশে প্ৰচেষ্টা অব্যাহত ৰাখিছে।
- ২। অসমৰ তৃতীয় পৰ্যায়ৰ লোকসভা নিৰ্বাচনৰ প্ৰচাৰৰ বাবে বিজেপিৰ জ্যেষ্ঠ নেতা তথা কেন্দ্ৰীয় গৃহমন্ত্ৰী অমিত শ্বাহে আজি গুৱাহাটী লোকসভা সমষ্টিৰ বিজেপি প্ৰাৰ্থী বিজুলী কলিতা মেধিৰ হৈ নিৰ্বাচনী প্ৰচাৰত অংশ লয়।
- ৩। কংগ্ৰেছৰ সভাপতি মল্লিকার্জুন খাগেই আজি কৰ্ণাটকত আৰু কংগ্ৰেছৰ জ্যেষ্ঠ নেতা ৰাছল গান্ধীয়ে গুজৰাটত নিৰ্বাচনী প্ৰচাৰ কাৰ্যসূচীত অংশগ্ৰহণ কৰে।
- ৪। নেচনেল টেষ্টিং এজেন্সি আৰু বিশ্ববিদ্যালয় অনুদান আয়োগে ইউ জি চি নেট পৰীক্ষা অহা ১৬ জুনৰ পৰিৱৰ্তে ১৮ জুনত অনুষ্ঠিত কৰা হ'ব বুলি ঘোষণা কৰিছে। **আ/ক**
- ৫। আই পি এল ক্ৰিকেট প্ৰতিযোগিতাত কিছুসময়ৰ পাছতে কলকাতাৰ ইডেন গাৰ্ডেনছত হ'বলগীয়া এখন খেলত কলকাতা নাইট ৰাইডাৰ্ছ আৰু দেলহী কেপিটেলছ মুখামুখি হ'ব।

০০০০

বিজেপিৰ জ্যেষ্ঠ নেতা তথা প্রধানমন্ত্রী নৰেন্দ্ৰ মোদীয়ে কৈছে যে, ভাৰতক ২০৪৭ চনৰ ভিতৰত এখন বিকশিত ৰাষ্ট্ৰৰূপে গঢ়ি তোলাৰ দৃষ্টিভংগীৰে তেওঁ অহৰ্নিশে প্ৰচেষ্টা অব্যাহত ৰাখিছে। আজি কৰ্ণাটকৰ বাগালকোটত এখন জনসভাক সম্বোধন কৰি শ্ৰীমোদীয়ে কয় যে, বিজেপিয়ে উন্নয়নৰ হকে কাম কৰাৰ বিপৰীতে কংগ্ৰেছে ভোটবেংকৰ লক্ষ্য আগত ৰাখিহে কাম কৰে।

আনহাতে, মহাৰাষ্ট্ৰৰ চোলাপুৰত আন এখন নিৰ্বাচনী সভাত অংশগ্ৰহণ কৰি শ্ৰীমোদীয়ে কয় যে, কোনো লোকেই দেশৰ সংবিধান সলনি কৰা আৰু সংৰক্ষণ ব্যৱস্থাৰ অন্ত পেলোৱাৰ দৰে কাম কৰিব নোৱাৰে। কাৰোৰে অধিকাৰ খৰ্ব নকৰাকৈ দৰিদ্ৰসকলৰ বাবে দহ শতাংশ সংৰক্ষণৰ ব্যৱস্থা কৰা হৈছে বুলিও শ্ৰীমোদীয়ে উল্লেখ কৰে। তেওঁ কয় যে এন ডি এ চৰকাৰে প্ৰতিখন গাঁও, প্ৰতিখন ঘৰলৈ গৈ অনুসূচীত জাতি, অনুসূচীত জনজাতি আৰু অন্যান্য পিছপৰা শ্ৰেণীৰ পৰিয়ালসমূহে যাতে বিভিন্ন জনকল্যাণমূলক আঁচনিৰ সুবিধা লাভ

কৰিব পাৰে, সেই কথা সুনিশ্চিত কৰিছে। এন ডি এৰ কাৰ্যকালতে সমাজৰ আটাইতকৈ বঞ্চিত শ্ৰেণীয়েও বিনামূলীয়া ৰচদ পাতি, স্বাস্থ্য সেৱা, পকী ঘৰ, শৌচালয়, বিদ্যুৎ, ৰন্ধন গেছ, পানী এই সকলোবোৰ সুবিধা লাভ কৰিবলৈ সমৰ্থ হোৱা বুলিও শ্ৰীমোদীয়ে লগতে কয়। ইয়াৰ পাছত প্ৰধানমন্ত্ৰীগৰাকীয়ে মহাৰাষ্ট্ৰৰ চাটাৰাতো আন এখন জনসভা সম্বোধন কৰে। ০০০০

০০০০

দেশজুৰি লোকসভা নিৰ্বাচনৰ বিভিন্ন পৰ্যায়ৰ বাবে প্ৰচাৰ অভিযান তীব্ৰ গতিত অব্যাহত আছে। বিভিন্ন দলৰ তাৰকা প্ৰচাৰকসকলে দলীয় প্ৰাৰ্থীৰ বাবে ভিন ভিন নিৰ্বাচনী প্ৰচাৰ কাৰ্যসূচীত অংশগ্ৰহণ কৰিছে। অসমৰ তৃতীয় পৰ্যায়ৰ লোকসভা নিৰ্বাচনৰ প্ৰচাৰৰ বাবে বিজেপিৰ জ্যেষ্ঠ নেতা তথা কেন্দ্ৰীয় গৃহমন্ত্ৰী অমিত শ্বাহে আজি গুৱাহাটীত উপস্থিত হৈছে। ৰাজ্যিক বিজেপিৰ নেতৃবৰ্গই তেওঁক বিমানবন্দৰতে আদৰণি জনায়। শ্ৰীশ্বাহে গুৱাহাটী লোকসভা সমষ্টিৰ বিজেপি প্ৰাৰ্থী বিজুলী কলিতা মেধিৰ হৈ নিৰ্বাচনী প্ৰচাৰত অংশ লয়। তেওঁ গুৱাহাটীৰ চাইকেল ফেষ্টিবী তিনিআলিৰ পৰা লালগণেশলৈ প্ৰায় ২ কিলোমিটাৰ দূৰত্ব ৰোড শ্ব'ত অংশগ্ৰহণ কৰি প্ৰচাৰ চলায়। শ্ৰীশ্বাহৰ সৈতে ৰাজ্যৰ মুখ্যমন্ত্ৰী ড° হিমন্ত বিশ্ব শৰ্মা আৰু গুৱাহাটী লোকসভা সমষ্টিৰ মিত্ৰজোঁটৰ প্ৰাৰ্থী বিজুলী কলিতা মেধী, বিজেপিৰ ৰাজ্যিক সভাপতি ভৱেশ কলিতাও ৰোড শ্ব'ত উপস্থিত থাকে। ৰোড শ্ব'ৰ সময়ছোৱাত পথৰ দুয়োকাষে হাজাৰ হাজাৰ জনসাধাৰণে ব্যাপক উৎসাহ উদ্দীপনাৰে শ্ৰীশ্বাহক অভিবাদন জনাইছে। ঠায়ে ঠায়ে বিভিন্ন জনগোষ্ঠীয় নৃত্য, গীতেৰে সমৃদ্ধ সাংস্কৃতিক কাৰ্যসূচীৰে মন্ত্ৰীগৰাকীক আদৰণি জনোৱা হৈছে।

ইপিনে, গুৱাহাটী লোক সভা সমষ্টিৰ প্ৰাৰ্থী বিজুলী কলিতা মেধিয়ে আজি ডিমৰীয়া সমষ্টিত নিৰ্বাচনী প্ৰচাৰ চলোৱাৰ লগতে ৰাইজৰ সৈতে মত বিনিময় কৰে। একেখন আসনৰ বাবে কংগ্ৰেছ প্ৰাৰ্থী মীৰা বৰঠাকুৰেও আজি বিভিন্ন অঞ্চলত প্ৰচাৰ চলায়। তেওঁ খানাপাৰাত ৰাইজৰ সৈতে মত বিনিময় কৰি সংবিধান ৰক্ষাৰ স্বৰ্থত বিবেকেৰে ভোট দিবলৈ আহ্বান জনায়।

বিজেপিৰ জ্যেষ্ঠ নেতা তথা মুখ্যমন্ত্ৰী হিমন্ত বিশ্ব শৰ্মাই আজি নলবাৰী জিলাৰ কেইবাটাও স্থানত বৰপেটা সমষ্টিৰ বিজেপি মিত্ৰজোঁট সমৰ্থিত প্ৰাৰ্থী ফণীভূষণ চৌধুৰীৰ হৈ প্ৰচাৰ চলায়।

০০০০

কংগ্ৰেছৰ সভাপতি মল্লিকার্জুন খাৰ্গেই আজি কৰ্ণাটকৰ যাদগিৰ জিলাৰ গুলৱাৰগা সংসদীয় সমষ্টিৰ গুৰমিটকলত এখন নিৰ্বাচনী প্ৰচাৰ সভাত অংশ লয়। ভাষণ প্ৰসংগত শ্ৰীখাৰ্গেই দেশত বৃদ্ধি পোৱা নিবনুৱা সমস্যা আৰু বৰ্ধিত মূল্যবৃদ্ধিৰ ফলত জনসাধাৰণ ক্ষোভিত হৈছে বুলি প্ৰকাশ কৰে। তেওঁ কয় যে, যদিহে আই এন ডি আই বিৰোধী ঐক্যমঞ্চ শাসনলৈ আহে তেতিয়া প্ৰতিটো ঘৰৰ এগৰাকী মহিলাক এখ লাখ টকাকৈ প্ৰদান কৰা হ'ব। শ্ৰীখাৰ্গেই ১৯৭২ চনৰ পৰা ২০০৪ চনলৈকে গুৰমিটকল বিধানসভা সমষ্টিৰ প্ৰতিনিধিত্ব কৰিছিল। তেওঁ কয় যে, বিধায়ক হিচাপে আৰু কেবিনেট মন্ত্ৰী হিচাপে তেওঁ সমষ্টিটোৰ প্ৰতিখন গাঁৱত বৈদ্যুতিকীকৰণ কৰাৰ লগতে খোৱাপানী যোগান, ৰাস্তা-ঘাটৰ উন্নয়ন আৰু দৰিদ্ৰ লোকক বাসগৃহ প্ৰদান কৰিছিল। তেওঁ প্ৰধানমন্ত্ৰী নৰেন্দ্ৰ মোদীয়ে কংগ্ৰেছ দল ক্ষমতালৈ আহিলে সম্পত্তি জব্দ কৰিব বুলি কোৱা কথা খণ্ডন কৰিছে। তেওঁ স্পষ্ট কৰি দিয়ে যে কংগ্ৰেছৰ নিৰ্বাচনী ইস্তাহাৰত এই সন্দৰ্ভত কোনো কথা উল্লেখ নাই।

০০০০

কংগ্ৰেছৰ জ্যেষ্ঠ নেতা ৰাছল গান্ধীয়ে আজি উত্তৰ গুজৰাটৰ পাটানত এখন নিৰ্বাচনী সভাত অংশ গ্ৰহণ কৰে। শ্ৰীগান্ধীয়ে দেশত বৃদ্ধি পোৱা মুদ্রাস্ফীতিৰ হাৰ আৰু নিবনুৱা সমস্যাৰ বাবে বিজেপি চৰকাৰক কঠোৰ ভাষাৰে সমালোচনা কৰে। তেওঁ এন ডি এ চৰকাৰৰ বিৰুদ্ধে একাংশ বৃহৎ বাণিজ্যিক প্ৰতিষ্ঠানৰ বৃজন সংখ্যক ঋণ ৰেহাই দিয়া আৰু কৃষক তথা সাধাৰণ শ্ৰমিকসকলৰ প্ৰতি অন্যায়ে-অবিচাৰ কৰা বুলি অভিযোগ তোলে।

আনহাতে, গুজৰাট বিজেপিৰ সভাপতি চি আৰ পাটিলে ৰাজ্যখনত দলীয় প্ৰাৰ্থীসকলৰ হৈ প্ৰচাৰ অভিযান অব্যাহত ৰাখিছে।

ইপিনে, ইন্দোৰৰ কংগ্ৰেছৰ প্ৰাৰ্থী অক্ষয় কান্তি বামে মনোনয়ন প্ৰত্যাহাৰ কৰাৰ লগতে আজি বিজেপিত যোগদান কৰে। চতুৰ্থ পৰ্যায়ৰ লোকসভা নিৰ্বাচনৰ পূৰ্বে কংগ্ৰেছ দলৰ বাবে এয়া এটা মোক্ষম আঘাট হিচাপে পৰিগণিত হৈছে।

০০০০

উত্তৰ প্ৰদেশত আজি জ্যেষ্ঠ বিজেপি নেতা তথা কেন্দ্ৰীয় মন্ত্ৰীদ্বয় ৰাজনাথ সিং আৰু স্মৃতি ইৰাণীয়ে তেঁওলোকৰ মনোনয়ন পত্ৰ দাখিল কৰে। ৰাজনাথ সিঙে লক্ষ্ণৌ লোকসভা সমষ্টিৰ পৰা তৃতীয়বাৰৰ বাবে মনোনয়ন পত্ৰ দাখিল কৰে। জ্যেষ্ঠ বিজেপি নেতা তথা উত্তৰাখণ্ডৰ মুখ্যমন্ত্ৰী পুস্কৰ সিং ধামি আৰু উত্তৰ প্ৰদেশৰ মুখ্যমন্ত্ৰী যোগী আদিত্য নাথ মনোনয়ন পত্ৰ দাখিলৰ সময়ত শ্ৰীসিঙৰ সৈতে উপস্থিত থাকে। আনহাতে, কেন্দ্ৰীয় মন্ত্ৰী স্মৃতি ইৰাণীয়ে আমেথিৰ পৰা তেওঁ মনোনয়ন পত্ৰ দাখিল কৰে। উল্লেখযোগ্য যে, ২০১৯ চনৰ লোকসভা নিৰ্বাচনত শ্ৰীমতী ইৰাণীয়ে তেতিয়াৰ কংগ্ৰেছ সভাপতি ৰাছল গান্ধীক আমেথি লোকসভা সমষ্টিত পৰাস্ত কৰিছিল।

০০০০

নেচনেল টেষ্টিং এজেন্সি আৰু বিশ্ববিদ্যালয় অনুদান আয়োগে ইউ জি চি নেট পৰীক্ষা অহা ১৬ জুনৰ পৰিৱৰ্তে ১৮ জুনত অনুষ্ঠিত কৰা হ'ব বুলি ঘোষণা কৰিছে। পৰীক্ষাৰ্থীসকলৰ মতামতৰ প্ৰতি লক্ষ্য ৰাখি এই সিদ্ধান্ত গ্ৰহণ কৰা হৈছে। নেচনেল টেষ্টিং এজেন্সিয়ে সেই দিনটোত অ' এম আৰ পদ্ধতিৰে সমগ্ৰ দেশত এই পৰীক্ষা অনুষ্ঠিত কৰিব।

০০০০

জম্মু-কাশ্মীৰৰ উধমপুৰ জিলাৰ বসন্তগড়ৰ গভীৰ অৰণ্যত আজি দ্বিতীয় দিনাও দুটা সন্ত্ৰাসবাদী গোটক প্ৰতিহত কৰাৰ বাবে তালাচী অভিযান অব্যাহত আছে। আকাশবাণীৰ জম্মুৰ সংবাদদাতাই জানিবলৈ দিয়া অনুসৰি কালি নিচেই পুৱা জিলাখনৰ ভিতৰুৱা পানাৰা গাওঁত সন্ত্ৰাসবাদীৰ সৈতে হোৱা সংঘৰ্ষত এজন গাওঁৰক্ষী বাহিনীৰ লোক নিহত হৈছিল। ইয়াৰ পাছৰে পৰা অঞ্চলটোত সেনা বাহিনী, চি আৰ পি এফ আৰু আৰক্ষীয়ে যুটীয়াভাৱে অভিযান অব্যাহত ৰাখিছে যদিও নতুনকৈ কোনো সংঘৰ্ষৰ সূত্ৰপাত হোৱা নাই। আজি পুৱাৰ ভাগত সুৰক্ষা বাহিনীৰ অতিৰিক্ত দল অঞ্চলটোলৈ প্ৰেৰণ কৰা হয়। জম্মু খণ্ডৰ অতিৰিক্ত আৰক্ষী সঞ্চালক প্ৰধান আনন্দ জৈনে কৈছে যে, অলপতে সীমান্তৰ সিপাৰৰ পৰা অনুপ্ৰবেশ কৰা দুটা সন্ত্ৰাসবাদী গোট অঞ্চলটোত আছে বুলি অনুমান কৰা হৈছে। তেওঁ কয় যে, প্ৰাথমিক তদন্তত এই দুটা গোটত ৪ ৰ পৰা ৬ টা সন্ত্ৰাসবাদী থকা বুলি তথ্য পোৱা গৈছে আৰু তেওঁলোকক কৰায়ত্ত কৰাৰ বাবে বিভিন্ন কৌশল অৱলম্বন কৰা হৈছে।

০০০০

বি ডব্লিউ এফ থমাছ আৰু উবেৰ কাপ বেডমিণ্টন প্ৰতিযোগিতাত ২০২৪ত ভাৰতীয় পুৰুষ দলে গ্ৰুপ-চিৰ খেলত ইংলেণ্ড দলৰ বিৰুদ্ধে ৫-০ ফলাফলত জয়লাভ কৰি কোৱাৰ্টাৰ ফাইনেলত স্থান নিশ্চিত কৰে। প্ৰতিযোগিতাৰ প্ৰথমখন খেলত থাইলেণ্ড দলক পৰাস্ত কৰা ভাৰতীয় পুৰুষ দলটোৱে এতিয়া গ্ৰুপৰ বিজয়ী নিৰ্ণায়ক খেলত ইণ্ডোনেছিয়াৰ মুখামুখি হ'ব। আনহাতে ভাৰতীয় মহিলা দলেও একেবাহে দুখনকৈ খেলত জয়লাভ কৰি গ্ৰুপৰ অন্তিম ৮টা দলৰ ভিতৰত স্থান লাভ কৰে। দলটোৱে কাইলৈ গ্ৰুপ-এৰ অন্তিমখন খেলত চীনৰ বিৰুদ্ধে খেলিব।

০০০০

আই পি এল ক্ৰিকেট প্ৰতিযোগিতাত কিছুসময়ৰ পাছতে কলকাতাৰ ইডেন গাৰ্ডেনছত হ'বলগীয়া এখন খেলত কলকাতা নাইট ৰাইডাৰ্ছ আৰু দেলহী কেপিটেলছ মুখামুখি হ'ব। উল্লেখযোগ্য যে কলকাতা নাইট ৰাইডাৰ্ছ পইণ্ট তালিকাৰ দ্বিতীয় স্থানত থকাৰ বিপৰীতে দেলহী কেপিটেলছ ষষ্ঠ স্থানত আছে। আজিৰ খেলখন দুয়ো দলৰ বাবে যথেষ্ট গুৰুত্বপূৰ্ণৰূপে বিবেচিত হৈছে।

০০০০

ভাৰতীয় বতৰ বিজ্ঞান বিভাগে অহা তিনি দিন পৰ্যন্ত পশ্চিমবংগ, ওড়িশা, বিহাৰ আৰু ঝাৰখণ্ডৰ বিভিন্ন অঞ্চলত গ্ৰীষ্ম প্ৰবাহ অব্যাহত থাকিব বুলি আগলি বতৰা দিছে। ইয়াৰ উপৰি কৰ্ণাটকৰ মধ্যভাগ, তামিলনাড়ু, অন্ধ্ৰপ্ৰদেশ, তেলেংগানা, কেৰালা আৰু উত্তৰ প্ৰদেশৰ পূব প্ৰান্তত গ্ৰীষ্ম প্ৰবাহ অব্যাহত থাকিব বুলি অৱগত কৰিছে। বতৰ বিজ্ঞান বিভাগে কৈছে যে, অনাগত দুদিনত পূৰ্ণ ভাৰতত তাপমাত্ৰা প্ৰায় একৰ পৰা ২ ডিগ্ৰী ছেলছিয়াছ বৃদ্ধি পাব আৰু ইয়াৰ পাছত ইয়াৰ কোনো বিশেষ পৰিৱৰ্তন হোৱাৰ সম্ভাৱনা নাই।

আনহাতে, অসম, অৰুণাচল প্ৰদেশ, মেঘালয়, নাগালেণ্ড, মণিপুৰ, মিজোৰাম আৰু ত্ৰিপুৰাত অহা বৃষ্টিপাতৰ পৰা প্ৰবল বৰষুণ হোৱাৰ সম্ভাৱনা আছে।

০০০০

সমাপ্ত